

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 03-12-2025

సమయం : 6.45 గంటలు

## ముఖ్యాంశాలు

1. ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈరోజు తూర్పు గోదావరి జిల్లాలో నిర్వహించే 'రైతన్నా మీకోసం' కార్యక్రమానికి హాజరవుతారు.
2. ఆంధ్రప్రదేశ్ లోని గుంటూరు జిల్లాలో ఉద్భవ్ 2025 కార్యక్రమంలో కేంద్ర గిరిజన వ్యవహారాల శాఖ మంత్రి జుయల్ ఓరమ్ ఈరోజు పాల్గొంటారు.
3. తెలంగాణను దేశంలోనే అగ్రస్థానంలో నిలిపే లక్ష్యంతో విద్య, నీటి పారుదల రంగాలకు అధిక ప్రాధాన్యత ఇస్తున్నామని ముఖ్యమంత్రి ఏ. రేవంత్ రెడ్డి తెలిపారు.
4. గ్రామ స్థాయిలో సరికొత్త ఆవిష్కరణలను ప్రోత్సాహించాలని ఆంధ్రప్రదేశ్ ఉప ముఖ్యమంత్రి కె.పవన్ కళ్యాణ్ అధికారులకు సూచించారు.
5. భారత ప్రథమ రాష్ట్రపతి డాక్టర్ బాబూ రాజేంద్ర ప్రసాద్ జయంతి ఈరోజు.

=====

ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈ రోజు తూర్పు గోదావరి జిల్లాలో పర్యటిస్తారు. పర్యటనలో భాగంగా జిల్లాలోని గోపాలపురం నియోజకవర్గంలోని నల్లజర్లలో జరిగే 'రైతన్నా మీకోసం' కార్యక్రమంలో పాల్గొంటారు. ఈ సందర్భంగా రైతు సేవా కేంద్రంలో జరిగే సదస్సుకు హాజరవుతారు. ప్రస్తుత రబీ, 2026-27 ఖరీఫ్, రబీ పంటకాలాలకు సంబంధించి కార్యాచరణ ప్రణాళికలపై చర్చిస్తారని జిల్లా కలెక్టర్ కీర్తి చేకూరి తెలిపారు. అనంతరం ప్రజావేదిక సభలో రైతులు, రైతు కుటుంబాలతో ముఖ్యమంత్రి సమావేశమై ప్రసంగిస్తారని చెప్పారు. ముఖ్యమంత్రి పర్యటన దృష్ట్యా ప్రోటోకాల్, భద్రత, ట్రాఫిక్ నియంత్రణ, హెలిప్యాడ్ వంటి అన్ని ఏర్పాట్లు చేశామని తెలిపారు.

-----

ఆంధ్రప్రదేశ్ లోని గుంటూరు జిల్లా తాడేపల్లిలో జరిగే 6వ జాతీయ ఏకలవ్య ఆదర్శ పాఠశాలల సాంస్కృతిక, సాహిత్య కళా ఉత్సవ్ -ఉద్భవ్ 2025 కార్యక్రమంలో కేంద్ర గిరిజన వ్యవహారాల శాఖ మంత్రి జుయల్ ఓరమ్ ఈరోజు పాల్గొంటారు. తాడేపల్లిలోని ఒక ప్రయివేటు విశ్వవిద్యాలయంలో గిరిజన సంక్షేమ రెసిడెన్షియల్ విద్యా సంస్థల సంఘం ఆధ్వర్యంలో ఈరోజు నుంచి మూడు రోజులపాటు నిర్వహించే ఉద్భవ్ 2025లో ముఖ్యమంత్రి నారా చంద్రబాబు నాయుడు, ఉప ముఖ్యమంత్రి కె. పవన్ కళ్యాణ్ తో పాటు, గిరిజన సంక్షేమ శాఖ మంత్రి గుమ్మడి సంధ్యారాణి పాల్గొంటారని అధికారులు తెలిపారు. గిరిజన సంస్కృతి, సంప్రదాయాలు, కళలకు సంబంధించి

35 విభాగాల్లో విద్యార్థులకు పోటీలు జరగనున్నాయి. 22 రాష్ట్రాల నుంచి 1800పైగా గిరిజన విద్యార్థుల్లో ఆంధ్రప్రదేశ్‌లోని 28 ఏకలవ్య పాఠశాలల నుంచి ఎంపికైన 110 మంది ఈ కార్యక్రమంలో పాల్గొంటున్నారని అధికారులు తెలిపారు.

తెలంగాణను దేశంలోనే అగ్రస్థానంలో నిలిపే లక్ష్యంతో విద్య, నీటి పారుదల రంగాలకు అధిక ప్రాధాన్యత ఇస్తున్నామని ముఖ్యమంత్రి ఏ. రేవంత్ రెడ్డి తెలిపారు. భద్రాద్రి కొత్తగూడెం జిల్లా పాల్వంచలో ఏర్పాటు చేసిన డా.మనోహన్‌సింగ్ తెలంగాణ భూవిజ్ఞాన శాస్త్ర విశ్వవిద్యాలయాన్ని ఆయన నిన్న ప్రారంభించారు. అనంతరం ఏర్పాటు చేసిన బహిరంగ సభలో ముఖ్యమంత్రి ప్రసంగిస్తూ, ఉమ్మడి ఖమ్మం జిల్లాలో ఉన్న ఖనిజ సంపదను గుర్తించడంతో పాటు, పరిశోధన కోసం ఈ సంస్థను ఇక్కడ నెలకొల్పామని చెప్పారు. ఉమ్మడి ఖమ్మం జిల్లాలో నీటి పారుదల ప్రాజెక్టులను పూర్తి చేసి జిల్లాను అభివృద్ధి చేస్తామని ముఖ్యమంత్రి పేర్కొన్నారు.

గ్రామ స్థాయిలో సరికొత్త ఆవిష్కరణలను ప్రోత్సాహించే అంశాలపై దృష్టి సారించాలని ఆంధ్రప్రదేశ్ ఉప ముఖ్యమంత్రి కె పవన్ కళ్యాణ్ అధికారులకు స్పష్టం చేశారు. గుంటూరు జిల్లా మంగళగిరి క్యాంపు కార్యాలయంలో రాష్ట్ర సైన్స్ అండ్ టెక్నాలజీ శాఖ ఉన్నతాధికారులతో ఆయన నిన్న సమీక్షా సమావేశం నిర్వహించారు. ఈ సందర్భంగా పవన్ కళ్యాణ్ మాట్లాడుతూ, నూతన ఆవిష్కరణలను గుర్తించి వాటికి పేటెంట్ హక్కు కల్పించి, కావాల్సిన ప్రోత్సాహం అందించగలిగితే గ్రామ స్థాయి నుంచి కొత్త తరం ఆవిష్కర్తలను తీసుకురావచ్చని తెలిపారు.

సైబర్ నేరాలను అరికట్టేందుకే “సంచార్ సాఫీ” యాప్ అందుబాటులోకి తీసుకొచ్చామని కేంద్ర కమ్యూనికేషన్ శాఖ సహాయ మంత్రి పెమ్మసాని చంద్రశేఖర్ స్పష్టం చేశారు. ఢిల్లీలో నిర్వహించిన పాత్రికేయుల సమావేశంలో ఆయన నిన్న మాట్లాడుతూ,

వాయిస్ .. 34 సెకన్లు

స్కాప్ టైఫస్ వ్యాధిపై అవగాహన కల్పించాలని ఆంధ్రప్రదేశ్ ముఖ్యమంత్రి నారా చంద్రబాబు నాయుడు అధికారులను ఆదేశించారు. ఈ వ్యాధికి సంబంధించిన కేసుల నమోదుపై వైద్యారోగ్య శాఖ ముఖ్యకార్యదర్శి సౌరభ్ గౌర్తో అమరావతిలోని రాష్ట్ర సచివాలయంలో ముఖ్యమంత్రి నిన్న సమీక్షించారు. ఈ సందర్భంగా చంద్రబాబు నాయుడు మాట్లాడుతూ ఇటీవల విజయనగరం జిల్లాలో స్కాప్ టైఫస్‌తో ఒక మహిళ మృతి చెందిన నేపథ్యంలో ఈ తరహా ఘటనలు మరెక్కడా జరగకుండా చూడాలని స్పష్టం చేశారు. సకాలంలో చికిత్స అందిస్తే, ఎటువంటి ఇబ్బంది ఉండదని ఈ మేరకు స్కాప్ టైఫస్ వ్యాధి పట్ల ప్రజలకు అవగాహన కల్పించాలని ఆదేశించారు.

కాశీ, తమిళనాడు మధ్య పురాతన సంబంధాన్ని తెలిపేందుకు నిర్వహిస్తున్న ‘కాశీ తమిళ సంగమం’ నిన్నటి నుంచి ప్రారంభమైంది. ఇందులో భాగంగా తమిళనాడు నుండి మొదటి ప్రతినిధి బృందం కాశీ చేరుకుంది. ఈ ప్రతినిధి బృందంలో 50 మంది తమిళ సాహిత్య నిపుణులు, 54 మంది సాంస్కృతిక పండితులు, అలాగే

విద్యార్థులు, ఉపాధ్యాయులు సహా 216 మంది సభ్యులు ఉన్నారు. వీరు ఈ రోజు కాశీలో నిర్వహించే పలు కార్యక్రమాల్లో పాల్గొంటారు. అటల్ ఇంక్యుబేషన్ సెంటర్ వంటి ప్రదేశాలను సందర్శించడంతో పాటు బనారస్ హిందూ విశ్వవిద్యాలయం విద్యార్థులతో సంభాషిస్తారు.

భారత ప్రధాన మంత్రి రాష్ట్రపతి డాక్టర్ బాబూ రాజేంద్ర ప్రసాద్ జయంతి ఈరోజు. ఈ సందర్భంగా దేశానికి ఆయన చేసిన సేవలను ప్రజలు స్మరించుకుంటున్నారు. భారతస్వాతంత్ర్య పోరాటంలో ప్రముఖ పాత్ర వహించిన ఆయన... 1884 డిసెంబరు 3వ తేదీన బీహార్ రాష్ట్రంలోని జెర్డాయ్ గ్రామంలో జన్మించారు. భారత రాజ్యాంగ నిర్మాణంలో కూడా కీలక భూమిక పోషించారు. దేశానికి ఆయన చేసిన సేవలకు గుర్తింపుగా కేంద్ర ప్రభుత్వం “భారతరత్న” పురస్కారంతో సత్కరించింది. 1963 ఫిబ్రవరి 28వ తేదీన ఆయన కన్నుమూశారు.. గతంలో ఒక సందర్భంలో ఆ మహనీయుడు చేసిన ప్రసంగాన్ని ఒకసారి గుర్తు చేసుకుందాం...

వాయిస్ - 17 సెకన్లు

ఆంధ్రప్రదేశ్ లో చేపట్టిన నీటి ప్రాజెక్టులను తర్వాతగతిన వూర్తిచేసేలా చర్యలు తీసుకుంటున్నామని జలవనరుల శాఖ మంత్రి నిమ్మల రామానాయుడు తెలిపారు గుంటూరు జిల్లా మంగళగిరిలోని తెలుగుదేశం పార్టీ కేంద్ర కార్యాలయంలో మంత్రి నిన్న పాత్రికేయులతో మాట్లాడుతూ,

వాయిస్.. 35 సెకన్లు

ఆంధ్రప్రదేశ్ లో సాహస, ఆధ్యాత్మిక, తీరప్రాంత , ఫిల్మ్ పర్యాటక సర్క్యూట్లను అభివృద్ధి చేస్తున్నామని పర్యాటక శాఖ మంత్రి కందుల దుర్గేష్ వెల్లడించారు. ముంబయిలో 2 రోజుల పాటు జరిగిన 12వ సీఐఐ బిగ్ పిక్చర్ సమ్మిట్-2025లో రాష్ట్ర ఆర్థికాభివృద్ధికి చలనచిత్ర పరిశ్రమను, పర్యాటకాన్ని ఎలా ఉపయోగించుకోవాలనే అంశంపై నిన్న ప్రసంగించారు. పెట్టుబడిదారులకు స్నేహపూర్వక గమ్యస్థానంగా ఆంధ్రప్రదేశ్ నిలుస్తుందన్నారు. యానిమేషన్, గేమింగ్, వీఎఫ్ఎక్స్ రంగాలలో కేంద్రంగా మారేలా ఆంధ్రప్రదేశ్ను సృజనాత్మక పరిశ్రమల కోసం “ఆంధ్ర వ్యాళీ”గా మారుస్తామని మంత్రి వివరించారు

నైరుతి బంగాళాఖాతంలో కొనసాగుతోన్న వాయుగుండం పుదుచ్చేరి వైపు దిశ మార్చుకుందని, ఇది ఈరోజు తీవ్ర అల్పపీడనంగా బలహీనపడుతుందని అమరావతి వాతావరణ కేంద్రం తెలిపింది. దీని ప్రభావంతో ఆంధ్రప్రదేశ్ లోని శ్రీపొట్టిశ్రీరాములు నెల్లూరు, తిరుపతి జిల్లాల్లో ఓ మోస్తరు నుంచి భారీవర్షాలు, కృష్ణా, ఎస్టీఆర్, గుంటూరు, బాపట్ల, పల్నాడు, ప్రకాశం, రాయలసీమ జిల్లాల్లో తేలికపాటి నుంచి ఓ మోస్తరు వర్షాలు కురిసే అవకాశముందని వాతావరణ కేంద్రం అధికారి ఎల్. నారాయణ తెలియజేస్తూ,

వాయిస్.. 25 సెకన్లు

తెలంగాణలో హైదరాబాద్ నగరం సహా దక్షిణ తెలంగాణ జిల్లాల్లో ఈరోజు అక్కడక్కడా తేలికపాటి నుంచి మోస్తరు వర్షాలు కురిసే అవకాశం ఉందని హైదరాబాద్ వాతావరణ కేంద్రం తెలిపింది.

=====